

(चाल : जमका अजब तडाखा बे)

तुम्हांला पावलि जगदंबा । अम्हांला भलि लागलि बाबा ॥ १ ॥

तुम्ही पंचामृतस्नान घालितां उटणे लावुन अंगा ।

आमच्या नयनाच्या तुंब्यातुन वाहे झुळझुळ गंगा ॥ तुम्हांला. ॥ १ ॥

तुमची उंचिची नवि कंचुकि, साडी जरिकांठाची ।

अमुची वाकळ जुनि ठिकळाची सात-पांच बोटांची ॥ तुम्हांला. ॥ २ ॥

तुम्ही घालतां गोठ-पाटल्या, बाळ्या-बुगड्या कंठा ।

आम्ही वाजवित उगीच बसलों अनुहाताचा घंटा ॥ तुम्हांला. ॥ ३ ॥

तुमची साखर-पुरी, साटोरी, बर्फी, जिलबी, ताजी ।

अमुची कसची तरि गरिबाची वरण, भाकरी, भाजी ॥ तुम्हांला. ॥ ४ ॥

तुमच्या अरत्या परत्या होती पंक्ति, तुपाच्या धारी ।

बिनतेलाचा दिवा लावुनी बसलों अम्हि अंधारी ॥ तुम्हांला. ॥ ५ ॥

२४

तुमची दक्षिणा, पान-सुपारी, अत्तर फूल चमेली ।

अमुची वासना वांझ बायको लटकी मायच मेली ॥ तुम्हांला. ॥ ६ ॥

विष्णुदास म्हणे, तुम्हीं तिला तरि इच्छित धन मागावें ।

आम्हि तर डोळे लावुन पहावे तोंड मिटुनिया गावें ॥ तुम्हांला ॥ ७ ॥